



X'QALU GHAS-SIĠĠIEWI

Guido Lanfranco

Meta l-istazzjonijiet tar-radju f'Malta bdew iżjediu u dahlet is-sistema tal-phone-ins fil-bidu tas-snin disghin tas-seklu ghoxrin, saret haġa possibbli li l-kelliema u s-semmiegħa jikkellmu bejniethom waqt il-programmi. Kelli hafna programmi fuq ir-radjijiet u bdejt naghzel suġġetti li jikkoncernaw id-drawwiet u t-tradizzjonijiet Maltin li dwarhom txaqt niġbor aktar informazzjoni u għalhekk bdejt norjenta l-mistoqsijiet tiegħi b'mod li l-anzjani jithajru jghidu tagħhom. Intraskrivejt ir-recordings u hawn qed inġib ftit li huma ta' interess għas-Siġġiwin.

Hobż ta' San Nikola

Mara, Siġġiewi, 1-VI-1993: “Meta jkun il-maltemp, kellhom hobż żgħir, ta' San Nikola, ixxarbu fl-ilma u tgħid xi talb biex jieqaf il-maltemp. (Ommi) kienet terfagħhom ġo borża tax-xarten imdendla mas-sodda.”

Mara, Siġġiewi, 6-XII-1995:

“Konna naghmlu l-hobż ta' San Nikola fl-oratorju. . . Kont għadni tfajla. . . Boċċa fin-nofs u sitta fid-dawra. . . Konna nduru dawra ma' San Nikola biex isibilna ġuwni tajjeb. Meta kien ikun il-maltemp niftakar lil ommi tagħmilha (il-hobża) fil-ħoġor tat-tieqa biex jiskansana mill-maltemp”

Daqq tal-Qniepen

Raġel, Siġġiewi, 16-II-1994: “Xi hamsa u sittin sena ilu fil-ħdax ta' filgħodu kien idoqqilna biex niehdu xi haġa tal-ikel . . . Kuljum, tul ir-randan kollu. (Ommi) kienet taħbilna kollox biex tnessina, imma ahna konna nistennew il-qanpiena ddoqq biex kulhadd imur jiekol xi haġa.

“Wara nofsinhar kienu jdoqqu l-qanpiena għall-eżercizzi . . . Konna nghidulha 'kromb u

ful' . . . Bum! . . . Tan! . . . (L-eżercizzi) Jibdeu mit-tlieta ta' wara' nofsinhar u jkomplu sa filgħaxija, għax l-ewwel tax-xebbiet imbagħad tan-nisa . . . Idoqqu għal kull waħda, u jdahhuk fl-ispirtu . . . U wieħed lil ieħor: 'Ara l-lejla mmorru!' Għall-eżercizzi s-sacerdot ma jkunx mir-raħal, u joqgħod ġimġha hemm. Kienu jagħmlu disputa bejn żewġ sacerdoti. Il-Ġimġha fit-tlieta ta' wara' nofsinhar idoqqu dejjem. Kif tinzel ix-xemx idoqq l-Ave Marija. Kulhadd inehhi l-beritta, . . . Tar-raħal . . . Jirritornaw mill-għelieqi. Il-Ħamis idoqq dejjem. Filgħaxija ddoqq il-Via Sagra, wara t-trapassjoni, meta jidlam. . . Il-ġimġha kollha.”

Raġel, Siġġiewi, 23-11-1994: “Dwar 'ir-rifsa' tal-qniepen; daż-żmien naqsu n-nies li jdoqqu l-qniepen. Allura kienu armaw fil-kampnar ċerta ħbula biex sagristan wieħed idoqq aktar minn waħda; nahseb li 'r-rifsa' kienet il-ħbula t'isfel.”

Raġel, Siġġiewi, 16-XII-1994: “Kif tinzel ix-xemx idoqq l-Avemarija; kulhadd inehhi l-beritta, tar-raħal, . . . jirritornaw mill-għelieqi.”

Gebel mis-Siġġiewi

Manwel Quattromani, 89 sena, San Pawl il-Baħar, mill-Mosta, 18-VI-1996: .

“Mill-iskola ħriġt fl-1920, ta' tlettax . . . Missieri kien bennej il-Mosta . . . Qalli: 'Issa x'se tagħmel?' . . . Ghedtlu: 'Mhux bħal ħuti?' . . . (Kelli ħuti żewġ teachers, mara u raġel, il-Mosta) . . . qalli: 'Kont se nġhidlek x'tagħmel! . . . Taf kemm għandhom ħutek? . . . six pence kuljum! . . . Ħmistax-il xelin kull xaxar . . .' U qalli: 'Ejja miegħi . . .' Kien qed jahdem il-kampnar tal-Birgu . . . (U dam il-qorti fuqu tlettax-il sena dak) . . . ta' San Lawrenz . . .

Meta konna naħdmu l-Birgu kienu jgibu gebel mis-Sigġiewi . . . U mort mieghu naghġen it-tajn. Bdejt nonġor ma' missieri, u naghmel il-lavur fil-gebel. Id-disinn bl-iskarppell . . . Bl-isgogg, bid-dent . . . Skont l-angolu; id-dent huwa x-xifer."

Fil-gwerra

Carmel Vella, Sliema, bil-miktub, 20-VI-2005: "Waqt l-attakk tal-11 ta' Marzu 1942 serbut ta' bombi, ħamsa b'kollox, waqgħu fi Triq Santa Rita (Tas-Sliema) fuq id-dar ta' ziti u ta' madwarha, eżatt fuq ix-xelter. Ommi kienet viċin il-bieb, korriet serjament u damet xi tliet xhur l-isptar. Minbarra li mietu 23 kien hemm ukoll 30 feruti u b'kollox 71 ruh spiċċaw mingħajr dar. Wara li xi nies tawna nixorbu ilma jew ftit kafè ħaduna l-iskola tal-gvern biex niddewwew u filgħodu ħaduna f'dar kbira s-Sigġiewi fejn bqajna hemm għal xi jiem."

Santi taċ-ċikwejra / nagħaġ / gbejniet

Mara, Sigġiewi, 31-VIII-2006: "Il-mummy tiegħi kienet issajjar il-kafè biċ-ċikwejra u, dak iż-żmien kien ikollhom santa ġo fiha . . . Pakketti . . . Kulhadd irid din l-imbierka santa għax kienu jkunu ħafna sbieħ.

"Jien ma niftakarx, imma l-mummy kienet tibgħathom (lil huti l-kbar) jixtru ftit ħalib tal-mogħża mit-triq.

"Ommi . . . Kellna n-nagħaġ u filgħodu fis-sebġha kien hemm raġel ragħaj li konna noħduhomlu. Ommi kellha tnejn; konna nizbġuhom biex jingħarfu, u f'xi l-erbġha jerġa' jgibhom."

Mara, Sigġiewi, 2-IX-2004: "Meta konna żgħar ommi kellha n-nagħaġ. Kien hawn raġel kien jigbor in-nagħaġ tas-Sigġiwin u johroġhom passigġata. Allura dawn in-nagħaġ konna nizbġuhom, . . . Nagħmlulhom daqsxejn kulur, . . . Per eżempju tagħna ħomor, u ta' dik ħodor, u konna ntuh xi ħaġa. Imbagħad kien jeħodhom fir-raba' . . . Kien raba' miftuħ biex jirgħu. Konna noħduhomlu fis-sebġha u nofs ta' filgħodu u f'xi s-sagħtejn immorru niġbruhom. Kellna tlieta nagħaġ,

biex ikollna l-ġbejniet għalina. Kienet tagħmel il-ġbejniet ommi. Niftakar li kienet iżzomm l-istonku tal-haruf . . . Kien ikun imdendel u niftakar ukoll kienu jagħtu 'l xulxin il-ġirien . . . Isellfuh waħda lill-oħra. Kienet tpoġġi l-ġbejniet fil-qwieleb iż-żgħar, bojod. Ommi kienet tagħmel il-ġbejniet fil-bitha, ġo barmil. Il-qwieleb tat-tibna (tas-sogħda) Kien ftit iħxen minn tal-plastik. Wiehed hdejna kien jaħdem il-qasab; qfief żgħar kienu jgħidulhom qaleb."

Logħob

Mara, Sigġiewi, 31-VIII-2006: Konna noqoġħdu fuq l-għatba, speċjalment meta kienet tkun nieżla x-xita . . . Missieri, miskin, Alla jaħfirlu, kien joqġhod jagħmlilna dgħajjes tal-karti u noqoġħdu narawhom ma' dan il-wied tax-xita."

Raġel, Sigġiewi, tweled 1946: 15-VII-2004 "Konna nilagħbu t-trija fl-art. Nagħmlu forma ta' bandiera Ingliza kwadra fl-art mbagħad nilagħbuha bil-gebel jew bil-karti . . . Indawruhom. Biex tagħmel trija (biex tibraħha) it-tliet boċċo iridu jiġu bi dritt xulxin. Konna noqoġħdu bilqiegħda fl-art . . . Konna nkunu xi tnejn jew tlieta . . . Trid tiġi fuq il-linja tad-disinn.

"Konna nqattgħu l-pakketti tas-sigarretti, naqtgħuhom bl-imqass, u nagħmlu ċinturin . . . Indaħħluhom waħda ġo l-oħra . . . Ħoloq ħoloq.

"Konna nagħmlu wkoll il-logħba tal-bojja. Kaxxa tas-sulfarini, twaddabha b'xi ħaġa fiha, bħal boċċa, tgholliha . . . Jekk tiġi ċatta tieħu l-kastig, jekk tiġik fuq in-naha fejn thokk is-sulfarina jagħtik kastig żgħir, imma jekk tiġik fuq fejn iddaħħal il-kexxun, wieqfa, tkun int is-sultan. Konna naqtgħu għalih min kien se jkun is-sultan. Għall-kastig konna nagħmlu żewġ għoqod jew tlieta fil-maktur u nagħtuhom fuq idejhom. . . . Kienet tweġġa' taf!"

Fis-sajf

Mara, twieldet fis-snin tletin, 15-VII-2004: "Qabel il-gwerra, dejjem kelli dawk is-seba' snin, ix-xorb kien jikkonsisti f'ilma frisk u

min kien ikollu sigra tal-lumi jaghsru, lumi biz-zokkor, u kienet tkun xarba flok is-soft drinks tal-lum. Indendluh fil-bir u nżommuh fil-bombolu tal-fuhhar . . . Kien iżomm frisk.

“Għal hdejn il-baħar, karrozzi ma kienx hemm. Hdejn il-baħar gruppi ta’ nies, il-kbar jiehdu hsieb iż-żgħażaġh. Iterrqu lejn Għar Lapsi, jew iż-Żurrieg, fil-hamsa ta’ filgħodu biex ma nkunux fix-xemx. Niftakarni ferh kbir . . . Konna niehdu magħna, il-biċċa l-kbira, tadam, hjar, żejt, . . . Afarijiet hekk, jew xi balbuljata tajba wkoll. Min kien jista’ kien iġor miegħu spiritieria tal-istim u jaqli xi fenek fejn il-baħar.

“L-ilbies mhux talli ma kienx imqacat bħal tal-lum imma l-irġiel, bħal hafna li kienu jaħdmu fir-raba’ u l-barrieri, kienu għadhom jużaw il-flanella . . . Jaqbdex il-bard taraha biss! Dik tixrob l-għaraq u ma joholmux jilbsu mqacċtin. In-nisa xorta waħda kienu jilbsu dawk id-dbielet twal tax-xoqqa biex iżommuhom friski.

“Għall-passtatemp kellna l-qieġha . . . Hafna tfal jilagħbu fejn jidirsu l-qamh u x-xgħir. Meta jkun ftit taż-ziffa (it-tfal) ilebilbu x-xgħir . . . Jilagħbu b’dak it-teblib tal-qieġha.

“Kellna l-irqad fuq il-bjut. Hafna familji kienu jagħmlu tinda fuq il-bejt, jifirxu kutri fl-art u lożor fuqhom u joqogħdulek fuq il-bejt . . . Familji shaħ. Dak kien l-air conditioner ta’ dak iż-żmien!”

Karnival

Raġel, Callus, ta’ 76 sena, Siġġiewi, 22-II-1995: “Fis-Siġġiewi kien hawn dar qadima ta’ żmien il-kavallieri. Kont għadni tifel ta’ xi sitt snin, konna mmorru t-tfal inħarsu, xi xahar qabel il-karnival. Jittrenjaw fil-bitha kbira. Jilbsu ta’ Torok l-irġiel, u jilbsu taparsi Maltin, jagħmlu taparsi kanun fuq karrettun bil-ħmara . . . Fis-snin ghoxrin . . . Imbagħad kienu joħorġu fil-karnival, għall-parata. Konna ngħidulha wkoll kummittiva. Għandi ritratt meħud fil-pjazza, fl-1922, tan-nies kollha li hađu parti fil-kummittiva . . . Issa lkoll mejtin . . .”

Figolla

Mara, Siġġiewi, 12-IV-1995: “Haruf sabiha (figolla) . . . Mhux wieqfa . . . Mimduda bħal figolla. L-art hamranija, raġġiera bil-gold, coff aħmar, għajnaħa hamra tal-ħġieg, bandiera bajda bis-salib aħmar, mas-saqajn ċirasa tawwalija hamra biex dejjem taqta’ fuq l-abjad. L-icing mhux plain imma fjuri fjuri . . . Vera bellezza. Ġieli jagħmluha biex jagħtuha lil xi hadd tar-rispett. Il-forom tislifhomlha z-zija soru. Il-mili jrid isir kollox fiha u ssir fil-forn bil-forma b’kollox.”

Gulepp / labtu

Mara anzjana, Callus, Siġġiewi, 15-II-1995: “Lili jġibuli gulepp tal-harrub minn Hal Qormi. Sibtu tajjeb hafna speċjalment meta kienu jtuni xrieraq filgħodu . . . Nagħmel kuċċarina jew iżjed mal-mishun . . . Nagħmillu naqra anizetta u nixorbu . . . Ghax nużah.

“Ommi, kont għadni żġhira, kienet tilbes għlekk aħmar u labtu fuq wara u quddiem . . . Nahseb li tan-Nazzarenu kien . . . Niftakarha. Nhar t’Erbgħa u nhar ta’ Sibt, kellna xi wegħda tal-Madonna u kienet tlibbisna l-iswed.”

Mara, Siġġiewi, 18-I-1995: “Ommi kienet tħit u kienet tmur mal-għarusa l-Belt tixtri (d-drapp) tal-libsa tat-tieg, u x’hin tixtri l-libsa (l-għarusa) kienet teħodha lil ommi (biex) tixtrilha xi haġa tad-deheb (rigal) jew xi labra jew xi par imsielet . . . U ommi imtliet bid-deheb hekk . . . Ilha mejta tmintax-il sena . . . Kellha wieħed u tmenin sena. Ommi kienet ukoll tmur issajjar l-ikel (tat-tiġijiet) u tagħmlilhom l-ikla d-dar.”

Providenza festa

Mara, Siġġiewi, 3-VIII-1994: “Hawnhekk is-Siġġiewi, Tal-Providenza, nagħmlu l-festa l-Hadd għat-tmienja ta’ Settembru u kien ikun hemm it-toys. Missieri kien jeħodna, jixtrilna bħal pupi, eċċ. . . Issa nqatgħet tat-toys. Għadna nagħmlu l-festa tal-Bambina . . . Festa żġhira . . . Kienet issir fiera żġhira. Missieri kien jeħodna u jixtrilna t-toys dakinhar, mhux fil-Christmas. Issa l-fiera għadha ssir iżda mhux bit-toys. Issir fl-aktar Hadd viċin tat-tmienja ta’ Settembru filgħaxija.”